

## قرآن مجید کیا ہے؟

(۲)

حضرت مولانا محمد ادریس میرٹھی

رسول اللہ صلی اللہ علیہ وسلم نے جبرئیل امینؑ کو دیکھا بھی ہے اس توہم کو دور فرمانے کی غرض سے کہ ممکن ہے آپ صلی اللہ علیہ وسلم نے کسی وہم و خیال کے غلبہ اور تسلط کی وجہ سے کسی وہمی اور خیالی یا خود اپنی روحانی آواز کو فرشتہ کی آواز سمجھ لیا ہو، اللہ جل مجدہ توثیق فرماتے ہیں کہ نبی علیہ الصلوٰۃ والسلام نے اس رسول کریمؐ کو پچشم خود اسی دنیا میں دیکھا ہے، ارشاد ہے: **وَلَقَدْ رَآهُ بِالْأَفْقِ الْمُبِينِ**۔ (التکویر: ۲۳) ”اور بے شک اس نبیؐ نے اس رسول کریمؐ (جبرئیلؑ) کو کھلے آفاق پر دیکھا ہے۔“

أفق از روئے لغت آسمان (حد نظر) کے کنارے کو کہتے ہیں۔ آفاق کے ساتھ مبین (صاف اور واضح) کی صفت کا اضافہ کر کے یہ بتلادیا کہ مطلع ابر آلود یا غبار آلود نہ تھا، بالکل صاف اور کھلا ہوا تھا، گویا جس طرح سورج کے زمین کے کرہ سے تقریباً ایک ہزار گنا بڑا اور کروڑوں میل دور ہونے کے باوجود طلوع ہوتے وقت زمین پر رہنے والے بلا کسی شک و شبہ کے یقینی طور پر سورج کو دیکھتے ہیں، حتیٰ کہ قسم تک کھا سکتے ہیں، اسی طرح اللہ جل وعلیٰ نے جبرئیل علیہ السلام کو اصلی ملکی صورت پر (جو انسانی تصور سے بالاتر ہے، رسول اللہ صلی اللہ علیہ وسلم کو دکھلا بھی دیا تھا اور آپ صلی اللہ علیہ وسلم نے بیداری میں پچشم خود دیکھا بھی تھا، نگاہ کے دھوکہ یا بھٹکنے کا اس مشاہدہ میں کوئی امکان ہی نہیں، تاکہ آپ صلی اللہ علیہ وسلم کو اطمینان ہو جائے کہ جس کی میں آواز سنتا ہوں یا میرے پاس انسانی شکل میں آتا ہے اور اللہ کا کلام پہنچاتا ہے، وہ یہی اللہ کا مقرب ترین فرشتہ ہے، کوئی بھوت پریت یا جن وغیرہ نہیں، چنانچہ ارشاد ہے:

”وَمَا هُوَ بِقَوْلِ شَيْطَانٍ رَّجِيمٍ“ (التکویر: ۲۵) ”اور یہ کسی مردود شیطان کا قول و بات (بھی نہیں ہے)۔“

اسی کے ساتھ ساتھ یہ بھی بتلادیا کہ آپ صلی اللہ علیہ وسلم کوئی شاعر قسم کے انسان بھی نہیں ہیں جو اپنے ضمیر کی آواز کو ہمیشہ ”غیبی آواز“ کہا کرتے ہیں، نہ ہی آپ صلی اللہ علیہ وسلم کوئی کاہن نجومی قسم کے آدمی ہیں جو ”تسخیر شیاطین“ کے ذریعہ ”غیب کی خبریں“ دیا کرتے ہیں۔ آپ صلی اللہ علیہ وسلم کی چالیس سالہ مکی زندگی اس کی شاہد ہے، مکہ کا بچہ بچہ جانتا ہے کہ نہ محمد (صلی اللہ علیہ وسلم) نے اپنی عمر میں

کبھی کوئی شعر کہا اور نہ ہی کہانت کی (کوئی پیشین گوئی کی) اسی لئے ارشاد ہے:

”وَمَا هُوَ بِقَوْلِ شَاعِرٍ قَلِيلًا مَّا تُوْمِنُونَ“ - (الحاقة: ۴۱)

”اور نہ ہی کسی شاعر کا قول (کلام) ہے، تم بہت ہی کم ایمان لاتے ہو“ -

”وَلَا بِقَوْلِ كَاهِنٍ قَلِيلًا مَّا تَدَّكَّرُونَ تَنْزِيلٌ مِّن رَّبِّ الْعَالَمِينَ“ . (الحاقة: ۴۲، ۴۳)

”اور نہ ہی کسی کاہن (نجومی) کا قول (پیشگوئی) ہے، تم کچھ بھی دھیان نہیں دیتے (ارے عقل کے دشمنو!) یہ تو پروردگار عالم کی نازل کردہ کتاب ہے“ -

اس پہلو سے یقین دہانی اور ہر قسم کے شکوک و شبہات کے ازالہ اور بیخ کنی کے باوجود بھی جو ضدی اور ہٹ دھرم دشمن قرآن کو اللہ کا کلام آج تک بھی نہیں مانتے، بلکہ ”زندگی کی حقیقی گہرائیوں سے بلند ہونے والی آواز“ (ضمیر کی آواز) یا پھر رسول اللہ صلی اللہ علیہ وسلم کا ”روحانی تجربہ“ یا ”داخلی ارتقاء“ کہنے سے باز نہیں آتے، ان سے بتقاضا ”ربوبیت“ انتہائی ناصحانہ اور متأسفانہ انداز میں خطاب فرماتے ہیں، ارشاد ہے:

”فَأَيْنَ تَذْهَبُونَ إِنْ هُوَ إِلَّا ذِكْرٌ لِّلْعَالَمِينَ لِمَنْ شَاءَ مِنْكُمْ أَنْ يَسْتَقِيمَ“ . (التوہر: ۲۶، ۲۷، ۲۸)

ترجمہ: ..... ”پس (اے اپنی جان کے دشمنو!) تم کہاں جا رہے ہو؟ (جہنم میں؟)

یہ (قرآن) تو تمام عالم والوں کے لئے ایک نصیحت (کی کتاب) ہے اس شخص

کے لئے جو سیدھی راہ پر چلنا چاہے“ -

آپ صلی اللہ علیہ وسلم نے جبرئیل کو ان کی اصلی ملکی صورت پر ایک مرتبہ اور بھی دیکھا ہے، نہ صرف یہ، بلکہ آسمان کی بلندیوں سے اپنے پاس آتا اور بات کرتا بھی دیکھا ہے۔ اور سورہ والنجم میں اسی اُفقِ مبین کو اس کی بلندی ظاہر کرنے کی غرض سے اُفقِ اعلیٰ سے تعبیر فرمایا ہے اور ساتھ ہی اس ملکی رسول کے اُفقِ اعلیٰ آسمان کے بلند ترین کنارے پر سیدھا کھڑا ہو کر دیکھنے اور پھر اس خارقِ عادت بلندی سے غیر معمولی طور پر اُتر کر حضور صلی اللہ علیہ وسلم کے بالکل پاس آ جانے اور اللہ جل جلالہ کی وحی (کلام) پہنچانے کا بھی ذکر فرمایا ہے، ارشاد ہے:

”فَاسْتَوَىٰ وَهُوَ بِالْأُفُقِ الْأَعْلَىٰ ثُمَّ دَنَا فَتَدَلَّىٰ فَكَانَ قَابَ قَوْسَيْنِ أَوْ أَدْنَىٰ

فَأَوْحَىٰ إِلَىٰ عَبْدِهِ مَا أَوْحَىٰ مَا كَذَبَ الْفُؤَادُ مَا رَأَىٰ“ . (النجم: ۷، ۸، ۹، ۱۰، ۱۱)

ترجمہ: ..... ”پس وہ (وجہ فرشتہ) سیدھا کھڑا ہو گیا اور وہ (اس وقت) بلند ترین اُفق

(آسمان کے کنارے) پر تھا، پھر وہ آپ سے قریب ہوا تو وہ (اوپر سے نیچے) اتر آیا

اور وہ دو کمانوں کے بقدر یا اس سے بھی زیادہ قریب ہو گیا، پھر اس نے اللہ کے بندے

کو وہ وحی پہنچائی جو بھی اللہ نے بھیجی، جو کچھ آپ نے دیکھا دل نے اس کو نہیں جھٹلایا“ -

”تدلی“ کے معنی ہیں اوپر سے لٹک کر نیچے آنا، جیسے کنویں سے پانی نکالنے کے وقت ڈول اوپر

سے نیچے پانی کی سطح پر آتا ہے۔ عربی میں ”دلو“ پانی نکالنے کے ڈول کو کہتے ہیں، اسی سے ”تدلی“ ماخوذ

و مشتق ہے، لہذا آیت کریمہ کے معنی یہ ہوئے کہ جبرئیل امین اپنی اصلی ملکی صورت پر اول ”اُفقِ اعلیٰ“ پر

سیدھے کھڑے ہوئے، اس کے بعد آپ صلی اللہ علیہ وسلم سے قریب ہونے کی غرض سے آہستہ آہستہ اتر آئے، یعنی انسانی شکل میں آگئے اور آپ صلی اللہ علیہ وسلم سے غایت درجہ قریب ہو کر ”وحی الہی“ آپ صلی اللہ علیہ وسلم کو پہنچائی، بالفاظِ دیگر آپ صلی اللہ علیہ وسلم نے جبریل کے ملکوتی شکل سے انسانی شکل میں آنے کا بھی چشمِ خود مشاہدہ کیا ہے۔ حضرت جبریل علیہ السلام کا انسانی شکل میں انسان کے پاس آنا اور بتلانے سے پہلے اس شخص کا اُن کو انسان سمجھنا اور پھر دو انسانوں کی طرح آپس میں باتیں کرنا، اس مقام کے علاوہ بھی قرآن سے ثابت ہے، عنقریب آپ پڑھیں گے۔ چونکہ یہ واقعہ تمام تر ملکوتی حقائق پر مبنی ہونے کی وجہ سے انسانی عقل و قیاس بلکہ تصور سے بھی بالاتر ہے، عام سننے والا بے ساختہ اس کو ایک افسانوی داستان اور فرضی کہانی کہے گا، اس لئے اللہ جل مجدہ انسانوں کو یقین دلاتے ہیں کہ یہ واقعہ سرتاسر حقیقت ہے، اس میں وہم و خیال یا کذب و گمان کا مطلق دخل نہیں، نہ نگاہ کا دھوکہ ہے، بلکہ نبی علیہ السلام کی آنکھیں جو کچھ دیکھ رہی تھیں، آپ کا دل و دماغ اور عقل و حواس کی تصدیق کر رہے تھے، ارشاد ہے: ”مَا كَذَبَ الْفُؤَادُ مَا رَأَى“، ”جو کچھ آپ نے دیکھا دل (و دماغ) نے اس کو نہیں جھٹلایا“، یعنی جیسے ریل میں سفر کرتے وقت ادھر ادھر کے درخت آپ کو دوڑتے ہوئے نظر آتے ہیں، مگر آپ کا دل و دماغ آنکھوں کی تکذیب کرتا ہے یا سورج آپ کو زمین کے ارد گرد گھومتا ہوا نظر آتا ہے، مگر سائنسی تجربات اس کی تکذیب و تردید کرتے ہیں۔ آپ صلی اللہ علیہ وسلم کا یہ مشاہدہ ایسا ہرگز نہ تھا، بلکہ آنکھیں جو کچھ دیکھ رہی تھیں، نورِ ایمان سے منور عقل و خرد اس کی تصدیق کر رہی تھی، یہ خالق کائنات کی شہادت ہے ”و کفی بالله شہیدا“، مگر قادر مطلق خالق کائنات جل جلالہ کی معرفت سے نا آشنا اور اس کی (انسانی عقل و خرد کی رسائی سے وراہ الوریاء) صفات و کمالات پر ایمان سے محروم ”دلوں کے اندھے“ عقلیت پرست اس وقت بھی کچھ کم نہ تھے، انہوں نے آپ صلی اللہ علیہ وسلم سے اس خرق عادت واقعہ (جبریل امین کو ان کی صورت پر کھڑا ہوا اور اُنق اعلیٰ سے اُتر کر اپنے پاس انسانی شکل میں آتا ہوا دیکھنے اور وحی الہی پہنچانے) پر آپ صلی اللہ علیہ وسلم سے جھگڑا کرنا شروع کر دیا کہ یہ کیسے ہو سکتا ہے؟ یہ تو اسی طرح محال ہے جیسے کوئی کہے سورج میرے پاس آ گیا اور مجھ سے باتیں کرنے لگا، یقیناً آپ صلی اللہ علیہ وسلم کی نظر کو دھوکا لگا ہے یا آپ صلی اللہ علیہ وسلم نے کسی خیالی اور وہمی صورت کو دیکھا ہے، اللہ جل جلالہ قدرتہ ایسے کچھ جتوں کو خطاب کر کے ارشاد فرماتے ہیں: ”اَفْتَمَارُ وَنَهْ عَلٰی مَا يَرٰى“، ”کیا تم اس (اپنے نبی سے) اس چیز پر جھگڑا کرتے ہو جو وہ (چشمِ خود) دیکھتا ہے؟“۔

اس کے بعد بطور تائید مزید فرماتے ہیں: تم اس ملکی رسول (جبریل) کو اُنق اعلیٰ سے اتر کر آپ صلی اللہ علیہ وسلم کے پاس زمین پر آ جانے اور وحی الہی پہنچانے پر ہی جھگڑا کر رہے ہو، حالانکہ اس سے بڑھ کر قدرتِ خداوندی کا کرشمہ تو یہ ہے کہ یہ تمہارے نبی اس ملکی رسول کو نہ صرف زمین پر، بلکہ معراج کے موقع پر سدرة المنتہی کے پاس جہاں جنت المأویٰ ہے اُترتے وقت بھی ایک مرتبہ دیکھ چکے ہیں، ارشاد ہے:

”وَلَقَدْ رَأَوْا نَزْلَةَ أُخْرَىٰ عِنْدَ سِدْرَةِ الْمُنْتَهَىٰ عِنْدَهَا جَنَّةُ الْمَأْوَىٰ“۔ (النجم: ۱۳، ۱۴، ۱۵)

ترجمہ: ..... ”اور بخدا اس تمہارے نبی نے تو اس (ملکی رسول) کو ایک مرتبہ اور اترتے وقت سدرۃ المنتہیٰ کے پاس جس کے قریب جنت الماویٰ ہے، دیکھا ہے۔“

بہر حال قرآن عظیم کی مذکورہ بالا آیات سے قطعی طور پر ثابت ہے کہ قرآن اللہ کا کلام ہے اور جبرئیل امینؑ نے اس کو رسول اللہ صلی اللہ علیہ وسلم کے پاس پہنچایا۔ باقی رہا یہ امر کہ جبرئیل امینؑ قرآن کریم کی آیات لے کر آپ صلی اللہ علیہ وسلم کے پاس کس شکل و صورت میں آتے تھے؟ آیا کسی انسان کی شکل و صورت میں آتے تھے؟ یا اپنی اصلی ملکی شکل و صورت میں آتے تھے؟ اس کی تحقیق قرآن کریم کے ان الفاظ سے بخوبی ہو جاتی ہے جن سے جبرئیل امینؑ کے آپ صلی اللہ علیہ وسلم کے پاس وحی لانے اور پہنچانے کو تعبیر فرمایا ہے۔

جبرئیل امینؑ قرآن کی آیات انسانی شکل و صورت میں لے کر آتے تھے اس کا ثبوت

قرآن عظیم میں جن الفاظ سے قرآن کی آیات لانے اور پہنچانے کا ذکر فرمایا ہے ان سے معلوم ہوتا ہے کہ جبرئیل امین علیہ السلام دونوں صورتوں میں آپ صلی اللہ علیہ وسلم کے پاس قرآن لے کر آئے ہیں اور پہنچایا ہے، چنانچہ قرآن کریم میں حضرت جبرئیل علیہ السلام کے وحی الہی اور اللہ کا کلام لانے کو متعدد آیات میں تعلیم کے لفظ سے تعبیر فرمایا ہے۔ چنانچہ اللہ جل جلالہ اول نبی کریم صلی اللہ علیہ وسلم کی زبان مبارک سے نکلے ہوئے ہر لفظ کے وحی الہی ہونے کی تصدیق فرماتے ہیں، ارشاد ہے:

”وَمَا يَنْطِقُ عَنِ الْهَوَىٰ إِنْ هُوَ إِلَّا وَحْيٌ يُوحَىٰ“۔ (النجم: ۲۳)

ترجمہ: ..... ”اور وہ تمہارے (نبی) اپنی طرف سے کچھ نہیں بولتے، وہ تو (جو کچھ بولتے ہیں وہ) خالص وحی ہوتی ہے جو بھیجی جاتی ہے۔“

اس کے بعد ارشاد ہے:

”عَلَّمَهُ شَدِيدُ الْقُوَىٰ ذُو مِرَّةٍ“۔

”تعلیم کرتا ہے اس (تمہارے نبی صلی اللہ علیہ وسلم) کو ایک زبردست (روحانی) قوتوں والا خوش منظر (فرشتہ جبرئیل)۔“

گویا ہر وحی خداوندی جو وہ ملکی رسول آپ کے پاس لے کر آتا ہے اس کی آپ کو ”تعلیم“ دیتا ہے۔ یاد رکھئے! آپ صلی اللہ علیہ وسلم کو قرآن اور علوم الہیہ کی اصل تعلیم دینے والے تو اللہ جل جلالہ عظیمہ ہیں، ارشاد ہے:

”الرَّحْمَنُ عَلَّمَ الْقُرْآنَ“۔ ”بہت بڑے مہربان (پروردگار) نے قرآن کی تعلیم دی ہے۔“

اور سورہ نساء میں خود آپ صلی اللہ علیہ وسلم کو خطاب کر کے ارشاد ہے: ”وَعَلَّمَكَ مَا لَمْ تَكُنْ

تَعْلَمُ“۔ ”اور (اے نبی!) تم کو وہ تعلیم دی جس کو تم (اس سے پہلے) نہیں جانتے تھے۔“

مگر چونکہ یہ تعلیم جبرئیل امین علیہ السلام کے ذریعہ سے ہے اور سورہ نجم میں اسی ”واسطہ“ (جبرئیل

امین) کا تعارف کرنا مقصود ہے، اس لئے اس تعلیم کو جبرئیل امین کی طرف منسوب فرمایا ہے، یعنی اللہ جل جلالہ نے اپنے اس کلام قرآن اور علوم الہیہ کی تعلیم براہ راست نہیں دی، بلکہ جبرئیل امین کے واسطے سے دی ہے۔

اسی طرح اللہ جل مجدہ نے اپنے کلام (قرآن) کے پہنچانے کو قرأت (پڑھانے) سے تعبیر فرمایا ہے اور اشتباہ کو دور کرنے کی غرض سے اس ”پڑھانے“ کو بھی اپنی طرف منسوب فرمایا، حالانکہ یہ ”پڑھانا“ بھی جبرئیل امین کے واسطے سے ہے اور چونکہ آپ صلی اللہ علیہ وسلم بھول جانے کے خوف سے یا جبرئیل امین کے چلے جانے کے بعد نہ پڑھ سکتے کے اندیشہ سے حضرت جبرئیل کے ساتھ ساتھ پڑھنے اور دُہرانے کی کوشش کرتے تھے، اس لئے اس ساتھ ساتھ پڑھنے سے منع فرماتے ہیں اور اطمینان دلاتے ہیں کہ نہ تم اس قرآن کو بھولو گے اور نہ جبرئیل کے واپس آنے کے بعد قرآن کو پڑھنے میں کوئی دشواری پیش آئے گی۔ سورہ اعلیٰ میں ارشاد ہے:

”سَنَقُرُّوْكَ فَاَلَّا تَنْسِيَ اِلَّا مَا شَاءَ اللّٰهُ اِنَّهٗ يَعْلَمُ الْجَهْرَ وَمَا يَخْفٰى“۔ (الاعلیٰ: ۷۶، ۷۷)

ترجمہ: ..... ”ہم (جبرئیل کے واسطے سے) تم کو پڑھا دیا کریں گے تو تم بھولو گے (ہرگز) نہیں، بجز اس کے جو خود اللہ بھلانا چاہے، بے شک وہی جانتا ہے علانیہ اور پوشیدہ (حکمتوں اور مصلحتوں) کو“۔

سورہ قیامہ میں ارشاد ہے:

”لَا تُحْشَرُكَ بِهٖ لِسَانَكَ لِتَعْجَلَ بِهٖ اِنَّ عَلَيْنَا جَمْعَهٗ وَقُرْآنَهٗ فَاِذَا قَرَأْتَهٗ فَاتَّبِعْ قُرْآنَهٗ ثُمَّ اِنَّ عَلَيْنَا بَيَانَهٗ“۔ (القیامہ: ۱۶، ۱۷، ۱۸، ۱۹)

ترجمہ: ..... ”تم قرآن کو جلدی (سے پڑھ لینے) کی غرض سے اپنی زبان کو نہ ہلایا کرو (ساتھ ساتھ نہ پڑھا کرو) بے شک ہمارے ذمہ ہے اس کو (تمہارے دل میں) جمع کر دینا (یاد کر دینا) اور اس کو پڑھا دینا (زبان پر جاری کر دینا) پس ہم (یعنی ہمارے بھیجے ہوئے فرشتے جبرئیل) پڑھیں تو تم کان لگا کر سنا کرو پھر (یہ یاد کرانا اور پڑھانا ہی نہیں، بلکہ) اس (کے معانی و مطالب) کا بیان کر دینا (بھی) ہمارے ذمہ ہے“۔

سورہ طہ میں ارشاد ہے:

”وَلَا تَعْجَلْ بِالْقُرْآنِ مِنْ قَبْلِ اَنْ يُقْضٰى اِلَيْكَ وَحْيُهٗ وَقُلْ رَبِّ زِدْنِيْ عِلْمًا“۔ (طہ: ۱۱۳)

ترجمہ: ..... ”اور تم اس (قرآن) کی وحی کے پورا ہونے سے پہلے (قرآن کے) پڑھنے کی جلدی مت کیا کرو (نہ تم اس کا ایک حرف بھی بھولو گے، نہ پڑھنے اور زبان سے ادا کرنے میں دشواری محسوس کرو گے) اور کہا کرو (دعا کیا کرو) اے رب! تو میرے علم کو اور زیادہ فرما دے“۔

ان تینوں آیتوں میں رسول امی صلی اللہ علیہ وسلم کو عام انسانوں کی طرح پڑھنے کے آداب اور طریقوں کی ہدایت فرمانا اور پڑھائی میں محل باتوں سے منع فرمانا قطعاً اس کی دلیل ہے کہ قرآن پڑھانے والا انسانوں کی

طرح آپ کو قرآن پڑھاتا ہے۔ علاوہ ازیں عربی زبان کی ایک کتاب کی آیات پڑھانے کے وقت چہل سالہ عربی اللسان فصیح و بلیغ رسول کی غیر معمولی اضطرابی کیفیت اور اس کے زبان پر جاری ہونے اور دل میں محفوظ رہنے کے متعلق یہ بے اطمینانی جس کا اظہار ان آیات سے ہو رہا ہے اور جس کو اللہ جل شانہ بار بار دور فرما رہے ہیں اور ”پڑھادینے“ اور ”یاد کرا دینے“ کو اپنے ذمہ لے رہے ہیں، اس امر کی روشن دلیل ہے کہ قرآن نہ کسی انسان کا کلام ہے اور نہ قرآن کوئی عام عربی زبان کی کتاب ہے، بلکہ اللہ جل جلالہ کا کلام ہے جس کے ”لا ہوتی ثقل“ کا عالم یہ ہے ”پہاڑ“ جیسی عظیم اور محکم مادی مخلوق پر بھی (جو نہ بڑے سے بڑے زمین کے آتشی زلزلوں سے ٹس سے مس ہو اور نہ بڑے سے بڑے باد و باران کے طوفانوں اور جھکڑوں سے اپنی جگہ سے ہلے) یہ قرآن اتار دیا جاتا تو خوف و خشیت الہی سے دنس جاتا اور ریزہ ریزہ ہو جاتا تو آپ صلی اللہ علیہ وسلم کی زبان مبارک تو بہر حال ایک مضغہ لحم (گوشت کا ٹکڑا) ہے اور آپ صلی اللہ علیہ وسلم کا بدن مبارک بھی ”خَلِقَ الْإِنْسَانَ ضَعِيفًا“ کے مطابق ایک ضعیف و ناتواں مخلوق ہے، پھر آپ صلی اللہ علیہ وسلم کے قلب و زبان تو کیسے اور کیونکر اس ثقل کے متحمل ہو سکتے تھے؟ یہ تو محض اللہ جل جلالہ نے عالم ملکوت کی ایک عظیم روحانی قوتوں والی ”روح اعظم“ جبرئیل امین کو آپ صلی اللہ علیہ وسلم کو تعلیم دینے اور پڑھانے کے واسطے تجویز کر کے ان کو انسانوں کی طرح آپ صلی اللہ علیہ وسلم کو پڑھانے کے لئے مامور فرمادیا، تاکہ قرآن کے اس ”لا ہوتی ثقل“ (جس کی شہادت سورہ حشر کی مذکورہ بالا آیت کریمہ دے رہی ہے) اور شدت کی کچھ یہ روح اعظم متحمل ہو جائے اور کچھ..... آپ صلی اللہ علیہ وسلم کا قلب (ذی شعور روح) اور زبان متحمل ہوں۔ پھر بھی قرآن عظیم کی سب سے پہلی پانچ آیتوں کے پڑھانے کے وقت اگر جبرئیل امین بار بار کے ضم و ضغط (سینے سے لگانے اور بھینچنے) کی ”تکوینی تدبیر“ کے ذریعے آپ صلی اللہ علیہ وسلم کی روحانی قوت کو قوی سے قوی تر نہ کرتے (جس کی تفصیل مشہور و متواتر حدیث میں مذکور ہے، مراجعت کیجئے صحیح بخاری باب بدء الوحی کی) تو یہ قرآن (اللہ کا کلام) نہ آپ صلی اللہ علیہ وسلم کی زبان مبارک پر جاری ہو سکتا اور نہ امت ہی قرآن کی تلاوت کی سعادت حاصل کر سکتی۔ بہر حال اللہ جل مجدہ کا سورہ قیامہ کی آیت کریمہ ”إِنَّ عَلَيْنَا جَمْعَهُ وَقُرْآنَهُ“ کے ذریعے یاد کرا دینے اور زبان سے ادا کرا دینے کو اپنے ذمہ لینا اس امر کی قطعی اور روشن دلیل ہے کہ قرآن کسی انسان کا عربی کلام یقیناً نہیں ہے، جس کے زبان سے ادا کرنے اور یاد رکھنے کے بارے میں ایک چہل سالہ فصیح العرب والعجم جس کی مادری زبان عربی ہے اس قدر مضطرب اور بے چین ہو، جس کا اظہار ان تینوں آیتوں سے ہو رہا ہے، جبکہ عام اہل عرب کے حافظہ کا یہ عالم ہے کہ ایک مجلس میں صرف ایک مرتبہ کے سنے ہوئے دس پانچ نہیں سینٹڑوں اشعار ان کو یاد ہو جاتے تھے اور فوراً کے فوراً وہ ان کو دہرا دیتے تھے اور عمر بھر یاد رہتے تھے اور آپ صلی اللہ علیہ وسلم یقیناً عرب کے ان خلقی اور فطری خصائل سے بدرجہ اتم بہرہ یاب تھے۔